

దెబ్బ

హస్త కారై వచ్చి వారం రోజులైంది.

ఆకాశంలో అక్కడక్కడా వున్న పల్చటి మేఘపు తునకలన్నీ పొద్దుపొడుపు దిశగా సాగిపోతున్నాయి. ఎక్కడో పడమటి అంచుల్నించి పయనమై నెమ్మదిగా కదలి వస్తున్నవి కాస్తా తూర్పు దిశకు వంగేసరికి వడుపందుకొంటున్నాయి.

మేఘాల నీడల వల్ల ఎండ బాధ తప్పినా సూదుల్లో పొడిచినంత ఉక్కపోతగా వుంది. కూలీల వొళ్లంతా చెమటలు కారుతున్నాయి.

అంతస్తుపైకి మోసుకుపోతున్నారు వాళ్లు.

ఓ వైపు తాపీ పని చేస్తూనే అన్నీ గమనిస్తున్నాడు చెన్నకేశవ.

మేఘాల కదలిక అతనికి కొంత అలజడిని కలిగిస్తూ వుంది.

“రాండి... రాండి... రోంత బెరీన నద్దండి...” కూలీల్ని హెచ్చరించాడు. “మీరు తెచ్చే మాల్ బెల్దార్లు తిని ఎగజూస్చాండరు... వాల్లకాడ కుప్పలు బడాల వాల్లకు సెమటలు బట్టాల... ఆ...”

ఓ ఆడమనిషి అతనికేసి తలదిప్పి చూసింది. “యింగా యాడ పరిగెత్తుమంటావన్నా! ఎక్కిదిగి పిక్కలు పట్టకపోతాంటే...” అంది.

“ఇదేం కలుపుదీసే పనెనుకున్నెవా? తొల్లికతో అట్టా పొద్దుకుంటా యిట్టాపాట బాదుకుంటా కూకోడానికి. టొను పనెమ్మా యిదీ... యీపూట జమాయించి పన్నేస్తేనే రేపు కూలికి పిల్చేది.... ఆ...” కొంత వ్యంగ్యం మిళితం చేస్తూ చెప్పాడు చెన్నకేశవ.

ఈ రోజు సరిగ్గా పన్నేయకుంటే రేపు పని దొరకదనే బెదరింపు అతని మాటల్లో మరో మాట లేకుండా దిగిపోయింది ఆమె.

నడుములెత్తు కట్టిన గోడపైన్నించి మిద్దె ముందు భాగంలోకి తొంగి చూశాడు చెన్నకేశవ.

కూలీలంతా కొత్తవాళ్లే.

అడ్డపంచెలు, గోచికట్టుళ్లు, బరువు మోస్తూ మిద్దె ఎక్కడంలో తడబాట్లు, మాటల్లేకుండా మౌనంగా కదలటాలూ... యీ పని కొత్తే అయినా పల్లెల్లో అపారమైన వ్యవసాయానుభవం ఉండటం వలన అలవోకగా చేసుకుపోతున్నారు.

తనే వాళ్లని అనవసరంగా తొందరిస్తున్నాడేమో!

తప్పదు మరి!బంగాళాఖాతంలో వాయుగుండం లేచినట్టుంది. అది తుఫానుగా మారితే యిబ్బందే. ఈ రోజు రేపట్లో పనయిపించుకోవాలి. లేకుంటే తను దెబ్బతినగలడు. అతని చూపులు రోడ్డు వెంట కొంతదూరం సాగాయి. అక్కడక్కడా మిద్దె పనులు జరుగుతున్నాయి. ఇటుక, ఇసుక రోడ్డుమీదకు రావడంతో వాటిని దాటుకొనేందుకు ఆటో ఒకటి తంటాలు పడుతోంది.

దారిన వెళ్లే వాళ్లు మిద్దెపనికేసి ఎగాదిగా చూస్తూ నడుస్తున్నారు.

చూపులు వెనక్కి లాక్కుని తాపీనిండా సిమెంటు తీసి ఇటుకల సందులకు మొత్తుతూ ఏదో సందేహం వచ్చిన వాడిలా తాపీని కదల్చుకుండా ఇటుక మీదే నిలిపిన చూపుల్ని మాత్రం కదల్చి తిరిగి దారికేసి చూశాడు. ఎదురుగా వంద గజాల దూరంలో రోడ్డుమీద నిల్చుని కొత్తగా కడుతోన్న మరో మిద్దెకేసి తదేకంగా చూస్తున్నాడు ఓ మనిషి.

ఎవరో ముసలాయన. తలగుడ్డ, ముతక చొక్కా గోనెపంచె...ఆ దృశ్యమే తన చూపుల్ని తిరిగి లాక్కుంది.

ఎక్కడో చూసినట్టుంది అతన్ని.

ఏదో జ్ఞాపకాన్ని మెదడులోంచి వెలికి తీసేందుకు చూపులు తెగ అవస్థపడుతున్నాయి.

ఆ మనిషి... పల్లెటూరి మనిషి... తెల్లారింది మొదలు మట్టిలో మశానంలో పొర్లాడే రైతు...ఆ మనిషి... ఏదో జ్ఞాపకం... అందినట్టే అంది జారిపోయే స్మృతి.. అతన్ని పోల్చుకొనేందుకు ప్రయత్నించి... ప్రయత్నించి...

అతనెవరో అర్థమయ్యేసరికి ఉలిక్కిపడ్డాడు చెన్నకేశవ. గుడ్లు మిటకరించి నోరు తెరుచుకుపోయి చూశాడు.

“అమ్మ నా కొడక రాంరెడ్డి! నువ్వా!!” అతని పెదాలు అప్రయత్నంగానే గొణిగాయి.

పదేళ్ళ కిందటి జ్ఞాపకాలు దుమ్ము తెరల సుడిగాలుల్లా మొహానికికొట్టి వూపి రాడకుండా చేశాయి.

ఆనాటి సంఘటన కళ్లముందు సజీవ దృశ్యమైంది.

చేయి చెంపను తడిమింది.

మరో చేయి మెడను నిమిరింది.

‘ఇన్నేళ్ళ నిరీక్షణకు ఈ రోజు దొరికాడు’

తన్ను కొట్టిన దెబ్బలకు ప్రతిగా వాణ్ణి వీధివీధి తిప్పి తిప్పి కొట్టాలి. దారుణంగా అవమానించాలి తనకులాగే.

ఆవేశంతో ముక్కుపుటాలు అదిరాయి అతనికి.

రక్తప్రసరణ వేగం పెరిగింది.

తాపీ పక్కన పడేశాడు.

“నాకు రోంత అర్జంటు పనిబడింది. బిన్నేవస్తా. పని జాగర్త...” మరో బేల్దారికి బాధ్యతలు అప్పగించి బయటకొచ్చాడు.

తలొంచుకుని మెట్లు దిగుతున్నాడేగాని ఆలోచనలన్నీ రాంరెడ్డి మీదే వున్నాయి.

రోడ్డెక్కుతూ ఎదురుగా చూశాడు.

రాంరెడ్డి కన్పించిన తావుకేసి ఆతృతగా వెదకాడు.

అతని పొలకువ లేదు.

బిరబిర రోడ్డెంట నడిచాడు.

రాంరెడ్డి కన్పించిన తావువద్దకెళ్లి నిల్చున్నాడు.

ఎదురుగా కూలీలతో గలగలమంటోన్న మిద్దె నిర్మాణ దృశ్యం.

మరోవైపు యాభై గజాల దూరంలో మెయిన్ రోడ్ మీద వాహనాల హడావిడి.

ఇంకోవైపు సంసారాల యిళ్ల వరస.

ఎక్కడికి వెళ్లినట్లు?

ముదుక చొక్కా తలగుడ్డ, గోచిపంచె... ఏడీ? జనాల మధ్యగానీ... యిళ్ల సందుల్లో గానీ, రోడ్డు మీద గానీ... ఏడీ? ఇంతలోనే మంత్రమేసినట్లు ఎట్లా మాయమయ్యాడు.

అతన్ని పట్టుకోవాలి.

దెబ్బకు దెబ్బ కొట్టి తన కసి తీర్చుకోవాలి.

ఒక్క నిమిషంలో మెయిన్ రోడ్డెక్కాడు చెన్నకేశవ.

‘ఆటోలో వెళ్లిపోయాడేమో?’

‘పన్నూసుకొని బస్టాండుకెళ్లాడేమో - బస్సెక్కేందుకు’

అటుగా వస్తోన్న ఆటోకు చేయి అడ్డుంచాడు.

అందులో దూరి “బస్టాండుకు పోనీ...” చెప్పాడు.

దారివెంట జనాల్లోకి గుచ్చిగుచ్చి చూస్తున్నాడు.

‘అతనెక్కడున్నా తను సులభంగానే గుర్తుపట్టగలడు’

‘తన్నతను అవమానించిన తీరు మొన్నమొన్నటిదాకా కెలుకుతూనే వుండిపోయింది.

ఆ వూరివాళ్లు కన్పిస్తే చాలు మొగం చాటుచేసుకొని వెళ్లేవాడు తను. ఏదైనా పనిబడి టౌనుకొస్తాడేమోనని రాంరెడ్డికోసం తీరిక సమయాల్లో బస్టాండులన్నీ వెదికేవాడు.

ఇన్నేళ్లకు కన్పించాడు.

ఈ అవకాశాన్ని వదలకూడదు.

బస్టాండులో దిగాడు.

మనిషి మనిషినీ పట్టి పట్టి చూస్తూ ప్రాంగణమంతా వెదికాడు.

ఆవూరివైపు వెళ్లే బస్సుల్లో పరిశీలించాడు.

బస్టాండు నిండా చిన్నచిన్న మూటలతో పల్లెజనం.

వాళ్లంతా కూలీపనులకోసం టౌనుకొచ్చినవాళ్లే.

బస్టాండు బయట కూడా చూశాడు.

పాతబస్టాండుకు ఎళ్లుంటాడేమో!

మళ్ళా ఆటో ఎక్కాడు.

కోటిరెడ్డి సర్కిల్ వద్ద పేవ్మెంట్ల మీద చూశాడు.

అక్కణ్ణించి లక్ష్మీరంగ థియేటర్ దాకా చూపుల్ని సారించాడు.

అక్కడక్కడా గోడల కింద కూచుని వున్నారు కూలీకొచ్చిన జనం.

వానల్లేకపోవడం వలన పల్లెల్లో తాగేందుకూడా నీళ్లు లేవుట. రెండేళ్ల నుంచి

కె.సి. కెనాల్కు నీళ్లు వదలకపోవడం వలన ఆయకట్టు కింది కూలీలే కాకుండా, ఆ ఆయకట్టు మీద ఆధారపడి బతికే జనం ఇరుగు పొరుగు తాలూకాల కూలీ జనం

కూడా కడుపు చేతబట్టుకొని కడప, ప్రొద్దుటూరు, రాజంపేట, తిరుపతి లాంటి టౌన్లమీద పడ్డారుట.

ఒక్క పదును వాన కురిస్తే వీళ్లంతా మళ్ళీ పల్లెలకు పోతారు.

వ్యవసాయేతర పనులు వీళ్లకు అరగవు.

వర్షం వచ్చే సూచనలు కూడా కన్పిస్తున్నాయి.

ఈ లోపలే మిద్దె పనులు పూర్తిచేసుకోవాలని తన లాంటి వాళ్ల తహతహ. తక్కువ కూలీకే నేనంటూ నేనని వచ్చే కూలిజనంతో పని జరుపుకోవడం వలన పది రూపాయలు మిగిలే కాలం. అందుకే తనలాంటి మేస్త్రీలంతా మిద్దె పనుల్ని గుత్తకు వొప్పుకొని చేయిస్తున్నారు.

కూలిగా, బేల్దారిగా, మేస్త్రీగా, యిప్పటి కంట్రాక్టర్గా అంచెలంచెలుగా ఎదిగేందుకు ఎంత కష్టపడ్డాడనీ తను! ఈ కరువులోనే యింకొంత హుషారు చేసికొంటే బాగా నిల్వొక్కుకోగలడు.

ఆలోచిస్తూనే రోడ్డుపక్క జనాల్ని పరిశీలిస్తున్నాడు చెన్నకేశవ.

రుమాలు చుట్టిన తలకోసం వెదకుతున్నాడు.

అరచేతుల ముతక చొక్కా.... గోచిపంచె....

మహిళా కళాశాల దాటి.... సినిమా థియేటర్లు దాటి... పాతబస్టాండు కూడలి వద్ద ఆగి...

బస్టాండు లోపలా, బైటా, అవధూతేంద్ర స్వామి గుడిముందూ... గోడల కిందా... జనాల సందుల్లో...వెదకి వెదకి...

అతనికి ఆశ్చర్యంగా ఉంది.

‘దొరికినట్లే దొరికి తప్పించుకొన్నాడు.’

ఏడు రోడ్ల కూడలిలో నిల్చుని చుట్టూ రోడ్లన్నీ పరిశీలించినా -

రాంరెడ్డి ఆచూకి చిక్కలేదు.

అతనికి అసహనంగా ఉంది.

కోపంతో కూడిన అసహనం.

ఇంకెక్కడ వెదకాలో అర్థం కాలేదు.

ఏం చేయటానికి తోచలేదు.

తన్నతను వూరందరి ముందు చెంప పగలేలా కొట్టి, మెడబట్టి వూరి గమిలి దాకా గెంటి, జుట్టు పట్టుకొని కిందపడేసి వీధుల్లో యిచ్చిన జ్ఞాపకాలు కెలుకుతున్నాయి. అతను కన్పించకపోయేసరికి ఎదుటబడి మరీ వెక్కిరిస్తున్నాయి.

ఆశ చావక జనం మధ్య వెదకుతూనే వెనుదిరిగాడు.

అతను దొరికితే ఇన్నేళ్ల తన కసిదీర్చుకొనేవాడు.

తనెంత బతిమలాడాడనీ!

ఒక్క యేడాది అవకాశమివ్వమన్నాడు. కూలీ నాలిజేసి అయినా సంపాదించి అప్పు తీరుస్తానన్నాడు. వినిపించుకొంటే గద! పనీబాటా లేని పోరంబోకుగా తన్ను చిత్రీకరించాడు. అట్లాగే వుంటే ఏటికేటికి అప్పు తడిసి మోపడవుతుందనే సాకుతో ఉన్న ఎకరా భూమి తన పరం చేసుకొని తనతోటి మరో యిద్దరి అప్పులు చెల్లేశాడు.

భూమి పోయినందుకు బాధలేదుగాని తనకది అవమానకరంగా తోచింది. ప్రతి ఘటించాడు. ఫలితం మెడ బట్టి గెంటించుకొన్నాడు.

తను కాకుండా మరొకడయ్యుంటే మొబ్బున్నో, మోడాన్నో పోయి రాంరెడ్డిగాని గొంతు కోసి వచ్చుండేవాడు.

తనకా తెంపు లేకపోయింది.

టౌనుకొచ్చినపుడన్నా కసిదీర్చుకోవాలని యిన్నేళ్ళూ పగను బతికించుకొని ఎదురు చూశాడు.

ఇప్పుడు అందినట్టే అంది ఆ అవకాశం కూడా జారిపోయింది.

పని వద్దకెళ్ళాడేగాని అతనికి అన్యమనస్కంగానే ఉంది.

తన్ను అనుక్షణం తొలుస్తూ వున్న అవమానపు మచ్చనొకదాన్ని జీవితాంతం వెంట రాకుండా యిక్కడే తుడిచేసికొనే అవకాశం చెదిరిపోయింది.

సాయంత్రం పనయిపోగానే కూళ్లు పంచాడు.

కూలీలు దొరకని రోజుల్లో అయితే వారానికొకసారి కూళ్లు వొగదెంచేవాడు. కానీ యిప్పుడు పుష్కలంగా కూలీలు దొరుకుతున్నారు కాబట్టి ప్రతి ఉదయం తక్కువ కూలీరేట్ల ప్రాతిపదికన కొత్తవాళ్ళని కూలికి పిలుచుకొంటున్నాడు.

రాంరెడ్డి సంగతి అతన్ని యింటిదాకా వెంటాడుతూనే వుంది.

భోజనాల సమయంలో తన ఆవేదనను భార్య ముందు పరిచాడు.

“ఆయప్ప మనకు మేల్ జేసిండులే...” అంది ఆమె.

ప్రశ్నార్థకంగా చూశాడు.

“ఆ రోజు నిన్ను మెడబట్టి తరమకుంటే నువ్వు టౌనుకొచ్చేవానివా? మేస్త్రి వయ్యేవానివా?”

కొద్ది క్షణాల మౌనం తర్వాత అన్నాడు. “వాడు నా బాగుకోరి తరమలేదులే... దొంగనాకొడుకు...”

తర్వాత ఆమె ఏమీ మాట్లాడలేదు.

పడుకొన్న తర్వాత కూడా అతన్ని కెలుకుతూనే వుంది. పగటి దృశ్యం.

పల్లె కూలీల దైన్యస్థితి కూడా ఓవైపు దృశ్యమానం కాసాగింది.

వాళ్ళలాగే తనూ మొదట్లో అవస్థపడ్డాడు.

పల్లె చేత అవమానించబడి వచ్చాడు కాబట్టి తను బేల్దారి పనిని వృత్తిగా స్వీకరించగలిగాడు.

వాళ్ళట్లా కాదుగదా! వానగాలి వస్తే చాలు తమ పొలాలకేసి చినుకుల కంటే ముందే పక్షుల్లా ఎగిరిపోగలరు.

వాన రావటమే గగనంగా ఉంది.

పొలాన్ని నమ్ముకొని పల్లెల్లోనే పడుంటే తన పరిస్థితి కూడా వీళ్ళలాగే దారుణంగా వుండేది.

పొలానికి దూరమై, అవమానాలపాలై పల్లె వదలటం ఒక పీడకలే అయినా - తన భార్య అన్నట్లు యిప్పటి పరిస్థితుల దృష్ట్యా చూస్తే ఆ సంఘటన తన పాలిట వరమే.

అలాగని రాంరెడ్డి తనకేమీ మేలు చేయలేదు.

వాడి పాటు బావుందని వినికొడి. బోరుబావి దించి బిరుగానే వ్యవసాయం చేస్తున్నాడని నాలుగేళ్ళ కిందట విన్నమాట. తనలాగే వూరిద్దిపోయే వాళ్ళ భూములు కూడా చవగ్గా కొని తనకయ్యళ్ళో కలిపేసుకొని బలపడి వుంటాడు.

ఆ ఆలోచన తన్ను బాధిస్తూ ఉంది.

చాలా రాత్రిళ్ళు నిద్రలేకుండా చేసింది.

ఆ రాత్రి కూడా బాగా పొద్దుబోయేదాకా నిద్ర పట్టలేదు.

తెల్లవారుతూనే ప్రయాణమై వెంకటేశ్వర థియేటర్ వద్దకు చేరాడు.

పల్లెల్నించి వచ్చిన కూలీలతో అప్పటికే అక్కడ పెద్ద గుంపు తయారయి వుంది.

కొన్ని వందల మంది జనం తొక్కిసలాడుతున్నారు. సైకిల్ వచ్చి ఆగినా, స్కూటర్ మనిషి నేల కాలు పెట్టినా దాని చుట్టూ గుమిగూడుతున్నారు. పనికోసం ఎగబడుతున్నారు.

వచ్చిన మేస్త్రీలంతా అక్కడున్న వాళ్ళల్లో మెరిక ల్లాంటి వాళ్ళను యేరుకుపోతున్నారు. కొంచెం వయస్సు పైబడిన వాళ్ళను ఎవరూ దగ్గరకు రానీయటం లేదు. ఏ పనికీ పిలవటం లేదు. వాళ్ళు ప్రాధేయపడుతున్నా విన్పించుకోవడంలేదు.

అక్కడి తతంగమంతా ఒకసారి పరిశీలనగా చూశాడు చెన్నకేశవ. తలపాగా చుట్టుకొన్న ముసలాయన ఒకడు మేస్త్రీలను ప్రాధేయపడుతూ కనిపించేసరికి రారెడ్డి గుర్తొచ్చి నవ్వుకున్నాడు.

నిన్న పనికి వచ్చినవాళ్ళు తన్ను చూడగానే పరుగెత్తుకుంటూ దగ్గరకొచ్చారు. తమకు సంబంధించిన యింకొంతమందిని వెంటబెట్టుకొచ్చారు.

కూళ్లు బేరం జరుగుతున్నాయి.

నిన్నటికి యివాల్లికి కూలిరేట్లు కొంతమేర తగ్గాయి. ఎవరెవరో వచ్చి పని యిప్పించమని ప్రాధేయపడుతున్నారు.

వాళ్ళను చూస్తోంటే కడుపులో కెలికినట్లుగానే వుంది. అయినా తనేం చేయగలడు?

తనకు సరిపడినంత మందిని కుదుర్చుకొని, వాళ్లంతా తనచుట్టూ పరివేష్టించి వుండగా పనిని గురించి చెబుతున్నాడు చెన్నకేశవ.

“నాయనా! నాకు రోంత పనిప్పీ నాయనా! మూర్రోజుల్నుంచి తిరుగుతాండ. యాడా పనిదొరకలే....”

మాటలు విన్నించిన దిశకేసి కూడా చూడలేదు అతను. ఇప్పుడిక్కడ ఆ వేడికోళ్ళు సహజమే!

“మా వోల్లే మిగలిపోయినారుపో పెద్దాయనా!” ఓ కూలి చెబుతున్నాడు.

“నేనుగుటకా బాగా బతికినోన్నేలే సిన్నోడా! కాలం కలిసిరాక యిటొచ్చినా! పదెకరాల పొలం... బోరు... కుంట నీళ్ళు... ఎందుకులే నాయనా అయ్యన్నీ! వానదేవుడు కన్ను దెర్పాలగానీ భూమి లేకి ఎన్ని బొక్కలు దించితే ఏం లాబం? బోర్లు బేసిబేసి నీల్లు పడక... అప్పులపాలై... కొడుకు పురుగు మందు తాగి సచ్చినా... మనమండ్లకోసరం మొండిగా బతుకుతా... ఏం జెయ్యాలయ్యా!... వానదేవుడు దెబ్బగొట్టె...”

ఆ గొంతు, ఆ మాటల లయ చెన్నకేశవను చివుక్కున తలెత్తి అటుకేసి చూసేలా చేశాయి.

ఎదుటి మనిషిని చూసి నిలువు గుడ్లు పడ్డాయి అతనికి. తలపాగా...ముదుక
చొక్కా... గోచి పంచె... రాంరెడ్డి... తన భూమి లాక్కొన్న పల్లెరైతు రాంరెడ్డి... తన్ను
బలంగా దెబ్బతీసిన రాంరెడ్డి... తను ప్రతిగా దెబ్బతీయాలని నిన్నంతా వెదికినా దొరకని
రాంరెడ్డి... తనకిప్పుడు అత్యంత చేరువలో... తన దెబ్బకు అందే దూరంలో...

తల తిరిగిపోయింది చెన్నకేశవకు.

కూలినాలి జనమే పనుల్దొరకక కడుపు చేతబట్టుకొని టౌనుకొస్తున్నారను
కొన్నాడుగానీ... రైతుల్ని సైతం వూరు విడిచి కూలిపనులు వెదక్కోనేలా యీ కరువు -
వాళ్ళ జీవితాలు చిద్రమయ్యేంతగా దెబ్బ తీస్తుందని అతను వూహించలేదు.

కరువు దెబ్బ ముందు తను కొట్టాలనుకొన్న దెబ్బ ఏపాటిది!

తను దెబ్బకొట్టి కసితీర్చుకోవలసిన అంశం ఏకొద్దిపాటయినా యీ కరువు -
రాంరెడ్డిలో మిగిల్చిందేమోనని అతనికేసి కన్నార్పకుండా చాలా సేపు చూస్తూనే
వుండిపోయాడు చెన్నకేశవ.

◆ నవ్య వీక్షి - 12.5.2004 ◆